

## Min kien Stanislaw Gatt?

*Id-dar ta' Stanislaw Gatt fi Triq Santa Katerina*

Kull darba li xi okkażjoni speċjali twassalni Hal Qormi u ghalhekk ikolli ndur it-toroq ta' dan ir-rahall kbir u antik, jaffaxxinawni bosta affarijiet bhal mhuma l-knejjes kbar u żghar, in-numru kbir ta' niċeċ ta' stili differenti, it-toroq dojq u mserrpa, għadd mhux hażin ta' sqaqien u ma' dawn insemmi għadd ta' djar kbar u antiki mibnija b'gosti tassew eleganti. Ma' whud minn dawn, wiehed jara xi rhama li qiegħda tfakkar persunaġġ Qormi li għamel ġieħ lil dan ir-rahall. Meta ftit ilu kont Hal Qormi u kont nieżel Triq Santa Katarina laqtitni dar antika u sabiħa. Din hi dar b'sular wiehed u fuqha hemm irhama li qiegħda tfakkar lil Stanislaw Gatt u f'qalbi staqsejt lili nnifsi min kien. Meta ergajt lura d-dar għamilt ftit tiftix fuq dan il-persunaġġ u rnexxieli niġbor dan it-tagħrif li nixtieq naqsmu mal-Qriema fl-okkażjoni tal-festa ta' San Sebastjan.

Stanislaw twieled għall-habta tal-1743, iben Karlu u Grazzja Galea. Minn ċkunitu wera intelligenza kbira, studja l-farmaċija fl-isptar tal-Ordni u fit-30 ta' Mejju 1770 iggradwa bhala spiżjar. Sena wara, il-Gran Mastru Pinto, li tant kien ihobb lill-Qriema, tah il-permess li jiftaħ spiżerija fir-rahall li kienet ta' Ignazio Cascia. Stanislaw kien bniedem li jaqdi lil kulhadd u għalhekk fi żmien qasir sar popolari hafna u din il-popolarità wasslitu biex għal tliet darbiet jilhaq ġurat.

Fl-1781, lahaq Sindku ta' Hal Qormi. Kien żmien diffiċli, meta l-Ordni kien riesaq lejn it-tmiem tiegħu u fuq Malta kien hemm it-theddida tal-okkupazzjoni Franċiża. Din it-theddida saret realtà nhar it-2 ta' Ġunju 1798, meta Napuljun u l-qawwa tiegħu dahlu Malta, Izda l-inkwiet serju ggrava wara li fit-2 ta' Settembru bdiet ir-rewwixta tal-Maltin kontra l-Franċiżi. Hal Qormi, bħal postijiet oħra sofra sew f'dan iż-żmien ikrah, l-aktar meta l-Franċiżi dahlu Hal Qormi u attakkaw id-dar ta' Stanislaw Gatt waqt li hu u l-familja tiegħu kienu evakwati fil-Belt Valletta.

Wara li Napuljun halla Malta, il-Maltin waqqfu kummissjoni tat-tmexxija tal-gżira. Din qasmet lil Malta fi tnaħ-il muniċipalitá. Kull wahda kienet immexxija minn President, Segretarju u erba' membri.

Il-hames kummissjoni kienet tiġbor fiha lil Hal Qormi u lil Hal Luqa. L-ispizjar Stanislaw Gatt inhatar president ta' din il-muniċipalitá. Kienet kariga diffiċli għax ma kienx faċli li

tfehem lill-poplu x'kellu jsir f'dawk iż-żminijiet diffiċli. Inkwiet serju għal Stanislaw Gatt kien li jiffirma rezistenza fir-rahall ta' Hal Qormi u Hal Luqa kontra l-qawwa Franciża, iżda rnexxielu. U mhux hekk biss. Kien ukoll responsabbli tal-batterija tal-Marsa maghrufa bhala tal-Ġiżwiti, dik tas-Samra fil-limiti tal-Hamrun u ohra maghrufa bhala ta' Pesci.

Stanislaw Gatt u l-kumitat tieghu kellhom jiġbru l-mezzi mehtieġa biex imexxu dawn il-battaljuni ta' difiża. Il-flus f'dawk iż-żminijiet kienu skarsi hafna iżda Stanislaw għaraf jissellef xi flus biex bihom għab il-qamh minn Sqallija. Huwa wkoll hareġ il-flus mill-proprjetà personali tieghu.

Fl-1799, Stanislaw Gatt kien wiehed mill-Maltin li ffirmat l-petizzjoni biex Malta terġa' taq' taht it-tmexxija tar-Renju wara t-tkeċċija tal-Franciżi minn Malta.

Wara li Malta għaddiet taht l-Inġliżi, Stanislaw Gatt reġa' lura lejn l-ispizerija tieghu u Manwel Gellel inhatar Logutent ta' Hal Qormi. Iżda dan qala' hafna nkwieta u ġlied f'Hal Qormi u għal darba ohra l-Qriema reġġu talbu lil Stanislaw Gatt biex ikun id-difensur tagħhom. Għal darba ohra reġa' hadem u ddefenda lill-Qriema, tant li fl-1804 Manwel Gellel spicċa mill-kariga li kellu.

L-ispizjar Stanislaw Gatt miet jaqdi lill-poplu Qormi nhar l-4 ta' Marzu 1811. Kif kien xieraq, sarlu funeral kbir fejn il-poplu Qormi sellimlu bl-akbar rispettt għall-hidma kbira li wettaq f'dan ir-rahall.



*L-irhama li tfakkar lil Stanislaw Gatt mal-istess dar fejn għex u qeda lill-poplu Qormi.*

Perfection made possible  
**Lighting to inspire**

**ellulinteriors**  
lighting • gypsum • flooring

ADDRESS 540 | High Street | St Venera TELEPHONE 2123 1297 | 2144 4393 FACSIMILE 2144 4304 EMAIL sales@idsmalta.com WEBSITE www.ellulinteriors.com